

हिन्दी प्रादेशिक समाचार

आकाशवाणी चंडीगढ़

(तिथि 14 दिसंबर 2024, समय 1305 (5 मिनट))

प्रधानमंत्री नरेंद्र मोदी नई दिल्ली में मुख्य सचिवों के चौथे राष्ट्रीय सम्मेलन की अध्यक्षता कर रहे हैं। तीन दिवसीय सम्मेलन कल शुरू हुआ था। इसमें राज्यों के साथ साझेदारी में एक साझा विकास एजेंडा और सुसंगत कार्रवाई का प्रारूप तैयार करने और उसे लागू करने पर ध्यान दिया जाएगा। सम्मेलन का उद्देश्य सहकारी संघवाद पर ध्यान केंद्रित करते हुए केंद्र और राज्यों के बीच साझेदारी को और मजबूत करना और तेज वृद्धि एवं विकास हासिल करने के लिए बेहतर सहयोग सुनिश्चित करना है।

हरियाणा से निर्विरोध राज्यसभा सांसद चुनी गई बी जे पी नेता श्रीमती रेखा शर्मा ने कहा है कि वह राज्यसभा में हरियाणा की आवाज बुलंद करेंगी। पंचकूला से हमारी संवाददाता सुमन शर्मा से विशेष बातचीत में उन्होंने कहा -

श्रीमती रेखा शर्मा को कल नामांकन वापसी के अंतिम दिन निर्विरोध विजेता घोषित किया गया। उनका कार्यकाल 2028 तक रहेगा।

हरियाणा के मुख्यमंत्री नायब सिंह सैनी ने नहर आधारित पेयजल आपूर्ति योजनाओं के तहत जिला जींद के गाँव खण्डर, कासून, मोहनगढ़, कुचराना कलां, थुआ और छातर के लिए पानी के आउटलेट कनेक्शन को मंजूरी प्रदान की है। सरकारी प्रवक्ता ने बताया कि नई नहर आधारित जलापूर्ति योजना के तहत आगामी 15 वर्षों के भीतर मौजूदा घाटे को 25 प्रतिशत से घटाकर 20 प्रतिशत पर लाया जाएगा।

हरियाणा में कड़ाके की ठंड पड़नी शुरू हो गई है। हिसार से हमारे संवाददाता सुरेंद्र पंवार ने बताया है कि सुबह के समय खेतों में पाला जमना भी शुरू हो गया है। चौधरी चरण सिंह हरियाणा कृषि विश्वविद्यालय के मौसम वैज्ञानिक डॉ मदन लाल खिचड़ ने बताया कि मौसम शुष्क बना हुआ है। उत्तर पश्चिमी हरियाणा व दक्षिणी हरियाणा में तापमान में अधिक गिरावट देखने को मिल रही है। उन्होंने बताया कि दिन का तापमान भी सामान्य से कम चल रहा

है। उन्होंने बताया कि पहाड़ों में बर्फबारी से वहाँ से आने वाली उत्तर पश्चिमी हवाओं से प्रदेश में तापमान में गिरावट आयी है।

उन्होंने किसानों को फसलों को पाले से बचाने की सलाह देते हुए कहा --

डॉ मदन लाल ने कहा कि गेहूँ की फसल पर अधिक ठंड का सकारात्मक प्रभाव पड़ेगा जिससे फसल की पैदावार अधिक होती है। उन्होंने कहा कि आने वाले समय में म पश्चिमी विक्षोभ अपनी सक्रियता दिखाएंगे और प्रदेश में बारिश हो सकती है जिससे सर्दी बटाने की संभावना है।

हरियाणा पर्यटन निगम ने 38वें सूरजकुंड अंतर्राष्ट्रीय शिल्प मेले की लोकप्रियता और पहुंच बढ़ाने के लिए कल दिल्ली मेट्रो रेल निगम के साथ दिल्ली में एक समझौता ज्ञापन पर हस्ताक्षर किए। सूरजकुंड महा सांस्कृतिक उत्सव 7 से 23 फरवरी तक फरीदाबाद के सूरजकुंड में आयोजित होगा। ज्ञापन समझौते के तहत, दिल्ली मेट्रो को सूरजकुंड मेले के टिकट मोमेंटम 2.0, दिल्ली सारथी मोबाइल ऐप, मेट्रो स्टेशन एवं मेले स्थल पर बने टिकट काउंटरों के माध्यम से बेचने की अनुमति दी गई है। दिल्ली मेट्रो रेल निगम मेले के प्रवेश द्वार पर विशेष टिकट काउंटर भी संचालित करेगा। साझेदारी के तहत मेले के लिए ऑनलाइन टिकट बुकिंग की सुविधा कम से कम 10 दिन पहले आरम्भ हो जाएगी। आगंतुक दिल्ली मेट्रो रेल निगम की ऐप के माध्यम से भी सामान्य और क्यूआर कोड आधारित ई - टिकट बुक कर सकते हैं। भुगतान के लिए यूपीआई, नकद, डेबिट और क्रेडिट कार्ड की सुविधा उपलब्ध होगी। दिल्ली मेट्रो मेले की ओर से दृश्यता बढ़ाने के लिए घोषणाएं भी की जाएंगी, यात्री सूचना डिस्प्ले प्रणाली पर स्कॉलिंग संदेश फ्लैश होंगे और मेट्रो स्टेशन पर एलईडी स्क्रीन पर प्रचार वीडियो दिखाई जाएंगी दिल्ली मेट्रो मेले स्थल पर पार्किंग प्रबंधन की जिम्मेदारी भी निभाएगा।